

*śrīh*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrī melpattūr nārāyaṇabhaṭṭatiri viracitam*  
**॥ *śrīmannārāyaṇīyam* ॥**

*(daśaka - 98)*

*This document\* has been prepared by*  
***Sunder Kidambi***  
*with the blessings of*  
***śrī raṅgarāmānuja mahādeśikan***  
**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 98)

niṣkaḷabrahmopāsanā

yasminnetadvibhātaṃ yata idamabhava-  
dyena cedaṃ ya eta-  
dyo'smāduttīrṇarūpaḥ khalu sakalamidaṃ  
bhāsitaṃ yasya bhāsā |  
yo vācāṃ dūrādūre punarapi manasāṃ  
yasya devā munīndrāḥ  
no vidyustattvarūpaṃ kimu punarapare  
kṛṣṇa tasmai namaste ॥ 1 ॥

janmātho karma nāma sphuṭamiha guṇado-  
ṣādikaṃ vā na yasmin  
lokānāmūtaye yaḥ svayamanubhajate  
tāni māyānusārī |  
bibhracchaktīrarūpo'pi ca bahutararū-  
po'vabhātyadbhutātmā  
tasmai kaivalyadhāmne pararasaparipū-  
rṇāya viṣṇo namaste ॥ 2 ॥

no tiryāñcaṃ na martyaṃ na ca suramasuraṃ  
na striyaṃ no pumāṃsaṃ  
na dravyaṃ karma jātiṃ guṇamapi sadasa-  
dvāpi te rūpamāhuḥ |  
śiṣṭaṃ yat syānniṣedhe sati nigamaśatai-  
rlakṣaṇāvṛttitastat

kr̥cchreṇāvedyamānaṃ paramasukhamayaṃ  
bhāti tasmai namaste || 3 ||

māyāyāṃ bimbitastvaṃ sṛjasi mahadahañ-  
kāratanmātrabhedair-  
bhūtagrāmendriyādyairapi sakalajagat-  
svapnasaṅkalpakalpam |  
bhūyaḥ saṃhr̥tya sarvaṃ kamaṭha iva padā-  
nyātmanā kālaśaktyā  
gambhīre jāyamāne tamasi vitimiro  
bhāsi tasmai namaste || 4 ||

śabdabrahmeti karmetyaṇuriti bhagavan  
kāla ityālapanti  
tvāmekam viśvahetuṃ sakalamayatayā  
sarvathā kalpyamānam |  
vedāntairyattu gītaṃ puruṣaparacidā-  
tmābhidhaṃ tatttu tattvaṃ  
prekṣāmātrena mūlaprakṛtivilikṛt  
kṛṣṇa tasmai namaste || 5 ||

sattvenāsattayā vā na ca khalu sadasa-  
ttvena nirvācyarūpā  
dhatte yāsāvavidyā guṇaphaṇimativa-  
dviśvadṛśyāvabhāsam |  
vidyātvaṃ saiva yātā śrutivacanavai-  
ryatkr̥pāsyandalābhe  
saṃsārāraṇyasadyastruṭanaparaśūtā-  
meti tasmai namaste || 6 ||

bhūṣāsu svarṇavadvā jagati ghaṭaśārā-  
 vādike mṛttikāva-  
 ttattve sañcintyamāne sphurati tadadhunā-  
 pyadvitīyaṃ vapuste |  
 svapnadrastuḥ prabodhe timiralayavidhau  
 jīrṇarajjośca yadva-  
 dvidyālābhe tathaiva sphuṭamapi vikaset  
 kṛṣṇa tasmai namaste || 7 ||

yadbhītyodeti sūryo dahati ca dahano  
 vāti vāyustathānye  
 yadbhītāḥ padmajādyāḥ punarucitabalī-  
 nāharante'nukālam |  
 yenaivāropitāḥ prāñnijapadamapi te  
 cyāvitāraśca paścā-  
 tasmai viśvaṃ niyantre vayamapi bhavate  
 kṛṣṇa kurmaḥ praṇāmam || 8 ||

trailokyam bhāvayantam triguṇamayamidam  
 tryakṣarasyaikavācyam  
 trīśānāmaikyarūpam tribhirapi nigamai-  
 rgīyamānasvarūpam |  
 tisrovasthā vidantam triyugajanijuṣam  
 trikramākrāntaviśvam  
 traikālye bhedahīnam tribhirahamaniśam  
 yogabhedairbhaje tvām || 9 ||

satyam śuddham vibuddham jayati tava vapu-  
 rnityamuktaṃ nirīham  
 nirdvandvam nirvikāram nikhilaguṇagaṇa-  
 vyañjanādhārabhūtam |

nirmūlaṃ nirmalaṃ tanniravadhimahimo-  
llāsi nirlīnamantar-  
nissaṅgānāṃ munīnāṃ nirupamaparamā-  
nandasāndraprakāśam || 10 ||

durvāraṃ dvādaśāraṃ trīśataparimila-  
tṣaṣṭiparvābhivītaṃ  
sambhrāmyat krūravegaṃ kṣaṇamanu jagadā-  
cchidya sandhāvamānam |  
cakraṃ te kālarūpaṃ vyathayatu na tu māṃ  
tvatpadaikāvalambaṃ  
viṣṇo kāruṇyasindho pavanapurapate  
pāhi sarvāmayaughāt || 11 ||

\*\*\*\*\*